

# L-Attakk fuq il-Kamp tal-Għadira 25 ta' April 1942

Jeffrey Sammut B.Ed. (Hons) History & E.M.Y

Il-Mellieħa f'it li xejn sofriet attackki fit-Tieni Gwerra Dinjija. Waqgħu xi bombi 'l hemm u 'l hawn, ħafna minnhom fir-raba' u fix-xagħri. F'tit li xejn kien hawn x'jigbed l-attenzjoni tal-għadu f'dawn l-inħawi. Mhux ta' b'xejn li ħafna refuġjati minn kull parti ta' Malta spicċaw jgħixu fid-djar u anke gol-għerien tal-madwar, basta jehilsuha mill-qilla tal-għadu.

## Il-kamp tal-Għadira bħala post tat-taħriġ għas-Suldati

F'Marzu tal-1942 gie deciz li l-kamp tal-Għadira jsir centru ta' taħriġ għas-suldati ġodda li ssieħbu mal-K.O.M.R (King's Own Malta Regiment). Instabuufficjali minn reġimenti oħra biex iħarrġu lil dawn ir-rekluti ġodda. Lieutenant Colonel H.D. Chaplin ha taħt idejħ it-tmexxija ta' dan il-kamp.

Fid-29 ta' Marzu bdew jaslu l-Għadira l-affarijiet necessarji biex jitwaqqaf dan iċ-ċentru ta' taħriġ. Sa filgħaxija, l-inħawi tal-Għadira kienu mimlijintined. Dawn it-tined ġew imwaqqfa fuq pjattaformi ċatti tal-konkos li ġa kienu jeżistu fil-post. Is-suldati kellhom jieklu u jorqdu taħt dawn it-tined. Fil-31 ta' Marzu waslu l-ufficjali li kellhom iħarrġu lis-suldati tal-K.O.M.R. Wara nofsinħar, Lt. Col. Chaplin laqqa' lil dawn l-ufficjali u kellimħom dwar it-taħriġ li kellu jsir.

Qallhom li l-għada kellhom jaslu r-rekluti. Peress li kien bnazzi, din il-konferenza saret barra fil-miftuħ.

F'daqqa waħda nstema' tvenvin ta' magni min-naħa taċ-Ċumnija. Fegġew żewġ ajruplani tal-ġlied Messerschmitt BF 109's u bdew jisparaw fuq is-suldati miġbura. Kulħadd intefa' mal-art jistkenn

mill-balal tal-machine guns, bl-imwejjed u karti jtiru ma' kullimkien. L-ajruplani baqgħu herġin fil-baxx għal fuq il-bajja tal-Mellieħa u l-ufficjali qamu jfarfru t-trab minn fuq hwejjigħom. Ma kien intlaqat hadd, ħlief xi tined li spicċaw għarbiel imma ma tantx kien bidu tajjeb għal dan il-kamp, aktar u aktar meta tqis li lanqas biss kien għadu fetaħ ufficjalment!

## Jitneħhew it-tined minħabba l-attakki

L-għada filgħodu, siegħa qabel ma waslu s-suldati l-ġodda, żewġ ajruplani tal-ġlied Germanizi reġgħu għodsu fuq

il-kamp. Il-balal tal-kanuni nifdu aktar tined filwaqt li l-assistent ta' Chaplin ħelisha ħafif meta balla minnhom ħabtet pulzier biss il-bogħod minn qaddu. Lt. Col Chaplin induna li t-tined kienu qed jigbdu l-attenzjoni tal-għadu u għalhekk iddecieda li dawn kellhom jizzarmaw. Is-suldati kellhom joqogħdu gol-unika bini tal-ġebel li kien hemm, li kien mimli daqs bajda bl-istores. Għalhekk dan tbattal iżda peress li xorta ma kienx kbir biżżejjed għal kulħadd, xi ufficjali u surgenti sabu post f'barrakki tal-injam li kien hemm iħarsu fuq il-bajja tal-Mellieħa.

Saru żewġ attackki oħra sakemm tneħhew it-tined kollha. Sadanittant l-ufficjali tal-Kamp irmaw żewġ Bren Machine Guns biex iħarsu f'tit il-kamp kif ukoll għabu kanun Bofors ta' kontra l-ajruplani. Chaplin ordna li kull meta s-sirena tavza li kienu ġejjin l-ajruplani tal-għadu fuq Malta, kull taħriġ kellu jieqaf u s-suldati jistaħbew biex il-kamp ikun jidher vojtt mill-ajru.

## L-attakk fuq il-kamp

It-taħriġ tas-suldati l-ġodda beda miexi b'ritmu mgħagġel sakemm sebaħ il-25 ta' April 1942. Għall-ħabta tas-sebgha neqsin għoxrin ta' filgħodu, xi 13 JU88, 'bombers' Germanizi, niżlu jittajjru fil-baxx fuq il-Mellieħa u fuq il-kamp. Dawn tefgħu ammont kbir ta' bombi 'incendiary' (bombi żgħar li jieħdu n-nar) kif ukoll bombi akbar 'High Explosive'. Il-kamp ġarrab ħsarat kbar. L-unika bini li kien hemm spicċa mimli konsenturi. Tank kbir tal-ilma miżbugħ aħmar inqasam fi tnejn.<sup>1</sup>


Żewġ suldati, John Sammut (Private 51611) u Nazzareno Grech (Private 51573) mietu f'dan l-attakk<sup>2</sup>. Wieħed minnhom kien daħal jistkenn taħt it-tank tal-ilma fejn safa midrub gravi u għalkemm ittieħed l-isptar miet l-għada. Dakinħar miet suldat ieħor tal-K.O.M.R., Anthony Baldacchino (Private 51621) imma dan miet Ħal Qormi fejn kien jgħixu mhux fil-kamp.<sup>3</sup>

Peress li kien hemm biża' ta' xi attakk ieħor, suldat tqabbad joqgħod għassa biex jagħti s-sinjal bit-trumbetta jekk jara xi ajruplani resqin fil-vicin. Is-suldati l-oħra kienu għal-lest biex jaħarbu għall-kenn f'postijiet madwar il-kamp.

Għall-ħabta tan-nofs siegħa nstema' s-sinjal bit-trumbetta! Ħames ajruplani deħru resqin jittajjru lejn il-kamp. Lt. Col. Chaplin u tmien suldati oħra, fosthom is-suldat li kellu jagħti s-sinjal, kellhom jiddeffsu go toqba taħt blokka tal-konkrit. Hekk sar ħlief li dak tat-trumbetta ma laħaqx wasal! Il-kamp sparixxa taħt il-bombi, duħħan u ramel itir. Dan l-attakk għamel herba shiħa. Xi bombi faqgħu l-istores u l-uniformijiet, kalzetti, kutri u affarijiet oħra spicċaw għadawl tax-xemx! Il-barrakki tal-injam spicċaw ċatti mal-art. L-unika vittma kien is-suldat li bid-daqq tat-trumbetta kellu



L-arma tal-K.O.M.R



Ajruplan Junkers 88. Dawn tefghu bombi fuq il-kamp tal-Ghadira

javza li kien ġejj attakk. Instab midrub f'dahru, mitluq mal-art għax ma lahaqx daħal għall-kenn. B'xorti tajba għalih, wara tmien ġimgħat l-isptar, seta' jerga' lura ma' shabu.

Iż-żejjed kollu żejjed! Gie deċiż li l-kamp jiġi abbandunat. Is-soldati rikbu t-trakkijiet li nġabu apposta u ttiehdu minn fuq il-post. U mnalla għax fis-sitta neqsin għoxrin ta' filgħaxija, 12 JU88 reggħu attakkaw il-Kamp tal-Ghadira u għamlu aktar hsara fl-'istores' li kien fadal. Fortunatament, il-kamp kien issa vojta. Li kien baqa' mill-'istores' ingabar fil-granet ta' wara. Is-soldati tal-K.O.M.R sabulhom post temporanju fl-inhawi tal-Mellieħa. Uħud spicċaw f'Għajn Baqrat, fuq ir-riħ tal-Ghadira. Oħrajn ħaduhom f'beachpost fejn il-Palazz tal-Marfa jew fil-beachpost taċ-Ċumnija waqt li l-ohrajnsabu kenn ġewwa kmajra tal-injam l-Armier. Izda issa kien hemm problema biex dawn jitharrġu flimkien, peress li kienu mferrxa 'l hemm u 'l hawn.



Salib li jfakkar lil Ġużepp Debono li nqatel minn ajruplan fl-inhawi tal-Kamp.

Għalhekk f'Ġunju tal-1942 ittiehdu kollha Għawdex fejn setgħu jkomplu t-taħriġ fil-kwiet!<sup>4</sup>

Però saru xi attakki oħra fl-inhawi tal-Kamp. F'wiehed minn dawn l-attakki, dak tat-30 ta' April 1942<sup>5</sup>, ħalla vittma Mellieħi - Ġużepp Debono (ta' Stejfen,) li kien fl-għelieqi qrib il-Hofra, l-Ghadira, daħal jistkenn go bokka ta' għajn hekk kif ra l-ajruplani tal-għadu resqin. Dan minħabba l-fatt li hu kien zopp allura ma setax jasal fix-xeltra kif ġieb u lahaq. Izda wiehed mill-ajruplani tefa' bomba li radmitu fejn l-għajn. Tifkira tiegħu għadha tinstab f'ħajt tas-sejjeħ fil-viċin ta' fejn seħħ l-incident<sup>6</sup>. Interessanti l-fatt li taħt is-salib hemm miktub

li Ġużepp miet fl-1 ta' April 1942. Aktarx li dan is-salib sar ħafna wara li ġara l-incident, allura d-data eżatt kienet ntesiet!

### Il-Kamp isir Sptar


Interessanti li fl-istess ġurnata li ġie attakkat il-kamp tal-Ghadira ġie wkoll ibbumbardjat l-Isptar 39 GH (General Hospital) ta' St Andrews. Dan ġie kwazi meqrud għal kollox u peress li l-Kamp tal-Ghadira ġie abbandunat, ġie deċiż li l-isptar jiġi mwaqqaf l-Ghadira.

Dan l-isptar kellu jkun fih sa 330 tinda għall-morda u feruti. It-tined ġew armati fis-26 ta' Mejju 1942 imma maltempata kbira fid-19 ta' Ġunju wittietkollox. It-tined spicċaw mfarrka u mferrxa ma' kullimkien! Anzi kien għadhom vojta! Dan wera li sptar bit-tined ma kienx jagħmel sens allura f'Lulju beda l-bini ta' tmien swali li kellhom jesgħu tliet mitt sodda. Ingabet magna li tqatta' l-ġebel u x-xogħol beda miexi ġmielu sakemm din ġratilha l-hsara. Biex tgħaxxaqha, minkejja s-slaieb kbar impingija mal-art biex juru li l-bini kien sptar, il-Ġermaniżi tefghu xi bombi fuqu fit-18 ta' Ottubru 1942. Fuq ir-radju ddikjaraw li laqtu 'Wireless Station' importanti! Fl-aħħar, l-isptar fetiħ fl-14 ta' Marzu 1943. Dam sena miftuħ sat-8 ta' April 1944, fejn imbagħad għalaq biex mar Napli, l-Italja.<sup>7</sup>

### Hsarat fir-raba' waqt l-attakk fuq il-Kamp

Meta l-Maltin kienu jsofru hsarat minħabba l-bombi tal-għadu kienu jitolbu kumpens lill-Gvern Inġliż. U hekk għamlu l-bdiewa Melleħin wara l-attakk tal-15 ta' April, 1942.

Bomba waqgħet viċin xi rziezet l-Ghadira. Ġamri Mifsud (ta' Spir) saritlu hsara f'24 xorok, 3 qasab bjut, 2 bibien u kellu wkoll xi konsenturi fil-bini għal ammont ta' spejjeż ta' £9.2.0. Karmnu Mifsud (ta' Kolin) kellu 43 xriek miksur, 7 qasab bjut li kellhom isiru godda u xi konsenturi fil-bini,



Mappa magħmula f' Lulju tal-1942 mis-Surgent Critchley li turi li l-isptari ha post il-kamp fl-Ghadira kien għadu ma bediex jahdem (<http://www.maltaramc.com/>)

# HOW TO DEAL WITH INCENDIARY BOMBS



Poster li juri kif ghandek titfi bomba 'incendiary'

spejjeż ta' £16.0.0.

Marianna Mifsud (Tal-Guns), Franġisk Grima u Toni Borġ ukoll soffrew ħsara fil-bjut, bini u bibien. Ġanni Caruana, barra ħsara fil-bjut, kellu jibdel xi xorok fil-kamra tal-mutur kif ukoll tank tal-ilma li kellu jsir ġdid u bini mill-ġdid tal-ghajn tal-ilma li nfaqqhet bil-blast tal-bombi.

Interessanti li fl-istess attakk iġġarraf ajruplan Ingliż fil-Qammiegh. Dan tajjar xi kanali tal-ilma u waqqa' 7 qasbiet hitan tas-sejjeħ. Bomba tal-ghadu, li wkoll niżlet fl-istess biċċa art, qalghet sitt bibien minn posthom. Is-sid tal-art talab kumpens ta' £6.10.0.<sup>8</sup>

## L-attakk u l-Mellehin

Ħafna mill-Mellehin jiftakru sew dan l-attakk. George Fenech kien fl-ghelieqi tiegħu f'Qasam Barrani meta daqqet is-sirena. Fil-pront ra xi ajruplani jittajru fil-baxx. Hu intefa' mal-art. L-ajruplani niżlu għal fuq il-kamp tal-Ghadira, fethu l-bibien li kellhom taht u bdiet niezla xita ta' bombi. Biċċiet ta' hadid (shrapnel) bdew ivenvnu ma' kullimkien. John Mary Vella jirrakkonta kif waqt l-attakk fuq il-Kamp, hafna bombi incendiaries waqghu kemm fuq il-kamp kif ukoll fuq il-Mellieħa. Bomba minnhom niżlet fuq dar fi Triq il-Mithna l-Ġdida, fejn faqqhet xi xorok waqt li

## Riferenzi

- 1 Chaplin H. D (1951) 'When K.O.M.R. depot was bombed' in The Sunday times of Malta 22nd April 1951.
- 2 Vella Philip (2001) Malta Blitzed but not Beaten Progress Press Company Ltd pg 298
- 3 <http://website.lineone.net/~stevebidmead/soldiers.htm>
- 4 Chaplin H. D (1951) op. cit
- 5 Muscat Jimmy (2015) Il-Mellieħa – Lemha Lejn Ġrajjietha Printit Ltd
- 6 Intervista mal-Arcipriet tal-Mellieħa Fr Joe Caruana u is-sur Jimmy Muscat.
- 7 [http://www.maltaramc.com/ramcoff/1940\\_1949/ramcoff1942.html](http://www.maltaramc.com/ramcoff/1940_1949/ramcoff1942.html)
- 8 'Damages in Govt Tenements at Mellieħa District by Enemy bombs' – Ernest Vella's private collection.
- 9 Debono Charles (2014) Wartime Mellieħa Vol 1. Mellieħa Local Council pg 46-48
- 10 Intervista mal-Arcipriet tal-Mellieħa Fr Joe Caruana.
- 11 Intervista ma' Ninu Gauci.

ohrawaqghet fuq dar faċċata ta' Triq il-Wied.

Alfred Vella kien ma' familta u xi nies oħra jistkenn f'xelter faċċata ta' Ġnien Ingraw. Xi hadd qalilhom li fil-bokka tax-xelter kien hemm bomba. Kulhadd twerwer! Ħadd ma ssogra johroġ 'ilbarra. Ommu u missieru bdew jghidu r-rużarju. Wara fit waslu xi suldati li qalulhom li kienet biss bomba zghira 'incendiary'. Bomba bħalha waqghet fuq id-dar ta' nanntu fi Triq il-Mithna il-Ġdida u qabdet imma l-ġirien tfew in-nar qabel saret hafna aktar ħsara<sup>9</sup>.

Ninu Caruana ta' 9 snin u huħ Nenu ta' xi 15-il sena (tat-Tupep) kienu qrib il-kamp waqt l-attakk. Huma daħlu jistkennu f'xelter li kien hemm fit 'il fuq mill-Ħofra, l-Ghadira. Issa dan Ninu kien qed iġemma' il-biċċiet tas-'shrapnel' u ġa kellu kollezzjoni ġmiela. F'daqqa waħda waqghet biċċa ħadida mdaqqa fit il-boghod mix-xelter u Ninu, li kien qed jara x'inhu jġri mill-bokka tax-xelter, deherlu li dik kienet ideali għall-kollezzjoni tiegħu! Għalhekk, bla ma ħasibha xejn, hareg jġri fil-miftuħ biex jġbor il-hadida! Ajruplan Ġermaniz lemħu jġri fil-beraħ u beda jispara fuqu iżda huħ Nenu kien pront hareg jġri għalih u kaxkru lura fix-xelter.<sup>10</sup>

## Jisparaw fuq ajruplan!

Grajja kurjuża li sehhet ukoll dakinhar kienet meta Ninu Gauci (ta' Fonz), flimkien ma' ħabib tiegħukienu għall-kaċċa l-Irdum tal-Qammiegh. Kien żmien il-gamieħ. Imma dakinhar barra gamieħgew l-ajruplani Ġermanizi jattakkaw il-Kamp tal-Ghadira. Hekk kif semghu s-sirena u t-faqqiġ tal-kanuni, Ninu u sieħbu daħlu jistkennu fil-bokka ta' għar taht ix-xifer. U kif kienu hemm lemħu xi ajruplani tal-ghadu resqin lejhom jittajru fil-baxx.

Dawn malajr fettlilhom li jisparaw fuq ajruplan. Allura mmiraw fuq wieħed u tawh erba' tiri! Dan l-ajruplan bidel id-direzzjoni f'daqqa u huma bilkemm ma ħasbux li kien ser jaqa'! Imma ma kienx hekk. Kien pront dar lejhom u f'daqqa waħda l-ghar intela' b'balal iwerzqu u jvenvnu ma' kullimkien. L-ajrupjan beda jispara fuqhom u ma ried jitlaq b'xejn! Imnalla kien hemm bokka fil-ġenb tal-ghar fejn daħlu jistkennu għax kieku kienu jibqgħu t-tnejn tal-post!<sup>11</sup>

## Konkluzjoni

L-attakk fuq il-Kamp tal-Ghadira kien l-ehrex attakk li sar matul it-Tieni Gwerra Dinjija fuq il-Mellieħa. Minkejja li l-Mellieħa ma sofrietx bħal postijiet oħra, il-gwerra xorta ħalliet it-timbru tagħha fuqha. Il-pillboxes, beachposts, 'barbed wire' fix-xaġħri, kif ukoll il-memorja ta' dawk li għexuha huma xhieda ta' dan. Filwaqt li nittamaw li żmien ikrah bħal dak ma jerga' jiġi qatt, huwa tajjeħ li nfakkru lil dawk li batew u mietu biex aħna llum nistgħu ngħixu ħajja ħielsa.